

# Statwi u Niċeċ Marjani fl-Imqabba

Nikol Ciantar

## L-Gholja tas-Salvatur maghrufa bhala “Ta’ Merzuq”

Wara hafna snin nieqes mix-xoghol fejn kont nahdem, kelli ċ-ċans li niltaqa’ ma’ ex-kollega tiegħi, is-Sur John Barbara u l-mara tiegħu, f’post mhux faċli jew frekwenti li tmur hemm. Iltqajt magħhom fuq l-għolja tas-Salvatur (Ta’ Merzuq) Ghawdex nhar l-ewwel ta’ Awissu 2003. It-tnejn morna hemm bi skop wiehed, li niehdu ritratt mill-aktar viċin ta’ dik l-istatwa maestuża.

Ghalija personalment, li nitla’ hemm fuq u niehu dak ir-ritratt kien ifisser hafna. L-ewwel haġa kien hemm l-età anzjana tiegħi, u t-tieni għax dan kellu jkun l-aħhar ritratt li ridt niehu go Ghawdex, biex nghanqqad il-kollezzjoni ta’ ritratti li ghandi, ta’ statwi u niċeċ madwar il-gżejjer Maltin. Ir-ritratti f’Malta, nista’ nghanid li kwazi lesti kollha.

Meta spjegajt lis-Sur Barbara x’kien l-iskop tiegħi li jiena mort hemm għal dak ir-ritratt, u fiex tikkonsisti l-kollezzjoni tar-ritratti li jiena ghandi, dan mill-ewwel issuġġeriel li nikteb xi haġa, illustrata b’xi ritratti, għall-programm li johroġ għall-festa tal-kazin tal-Banda Madonna tal-Gilju. Jiena wegħedu li se niktiblu xi haġa fuq dan is-suġġett li xtaq.

## Id-Domma ta’ l-Immakulata

Din is-sena s-Socjetà Madonna tal-Gilju qieghda tfakkar 150 sena mill-proklamazzjoni tad-Domma ta’ l-Immakulata Kuncizzjoni. Għalhekk, ġejt mistieden mill-Assistent Segretarju tal-Banda tal-Gilju, is-Sur Michael Ghigo, biex nikteb xi haġa fuq id-devozzjoni lejn Marija Santissima Immakulata, kif murija fl-istatwi u niċeċ li hemm fit-toroq ta’ l-Imqabba.

Id-Duttrina ta’ l-Immakulata hija domma tal-fidi u għalhekk, bhal kull domma ohra, għalina l-Insara hija twemmin sagrosant. 150 sena ilu, meta kienet ġiet ipproklamata din id-domma mill-Papa Piju IX, Malta kienet immexxija minn kapijiet Protestanti. Dawn il-mexxejja ma kienux jirrikonoxxu l-primat tal-Papa u allura wisq inqas l-infallibiltà. Per eżempju, fit-tarzna, meta l-festa tal-Kuncizzjoni kienet tiġi fost il-ġranet tax-xogħol, u allura kienet tkun xorta festa kmandata, l-awtoritajiet tat-tarzna kienu jostakolaw kemm jistgħu, biex partikolarment lil xi Bormlizi, taht xi skuża jew ohra, ma kienux ihalluhom jieħdu *leave* biex jiċcelebraw il-festa. Dan kien jiġri kull sena u nnutat minn kulhadd.

F’dawn iċ-ċirkostanzi, taht dik is-soppressjoni sottili, il-poplu kien ihoss li għandu juri d-devozzjoni lejn il-Madonna b’xi mod iehor. L-istatwi kienu jkun mezz ta’ xhieda esterna ta’ twemmin intern. Li tqieghed xi statwa f’xi kantuniera, jew f’post prominent i fil-pjazza tar-rahal jew mal-faċċata tad-dar tiegħek, hija wirja qawwiya u sinjal haj ta’ reliġjożità. Statwi tal-Madonna speċjalment taht it-titlu ta’ l-Immakulata, għandna saħansitra narawha tiġi mqieghda fil-parapetti tad-djar u vilel moderni sal-ġurnata tal-lum.

Statwi Marjani ždieđu wkoll f’Malta wara hafna dehriet li l-Madonna għamlet f’Fatima u f’Lourdes. Id-domma ta’ l-Assunta pproklamata fl-1 ta’ Novembru 1950 mill-Papa Piju XII hija aktar riċenti. Din kienet ukoll inċentiv qawwi li žiedet hafna statwi Marjani f’Malta, naturalment f’dan il-każ taht it-titlu ta’ l-Assunta. Fost dawn l-istatwi nsibu l-istatwa ta’ Marija Assunta, li qieghda fil-ġenb tal-knisja ġol-pjazza fl-Imqabba.

## Il-Patron tal-Parroċċa

Hija haġa naturali li l-akbar devozzjoni f’kull raħal tkun lejn il-Qaddis Patron tal-parroċċa. Dan jiġi allura rifless fin-numru ta’ statwi u niċeċ iddedikati lejn dak il-qaddis. Eżempju tipiku huwa dak ta’ San Pawl fir-Rabat fejn hemm mhux inqas minn 31 statwa ta’ dan il-qaddis. Eżempji ohra huma ta’ San Ġorġ f’Hal Qormi (17-il statwa), Saħta Liena f’Birkirkara (16-il statwa), San Filep f’Haż-Żebbuġ (13-il statwa) u Santa Marija fil-Mosta (13-il statwa). Mill-banda l-ohra, f’Hal Qormi huwa r-raħal bl-akbar numru assolut ta’ statwi u niċeċ, fejn hemm madwar 200. Dawn kollha huma dokumentati b’ritratti li hadt jien stess.

## Statwi u Niċeċ Marjani go l-Imqabba

L-Imqabba huwa raħal ċkejkien iżda jeżistu fih numru sabih ta’ statwi u niċeċ. Il-lista shiha ta’ statwi Marijani li jeżistu fl-Imqabba ssibuha f’paġna 70.

Ma’ dawn l-istatwi, teżisti ohra ta’ Santa Marija li darba kienet fl-Imqabba u li issa qieghda goċ-Ċentru Parrokkjali ta’ H’Attard skond informazzjoni li wiehed habib tiegħi mill-Imqabba tani. Din l-istatwa hadtilha ritratt ukoll.


Meta wiehed jikkonsidra ċ-ċokon tar-raħal ta’ l-Imqabba, wiehed jista’ jinnota l-kwantità ta’ statwi u niċeċ Marjani li jeżistu f’dan ir-raħal. Barra dawn l-istatwi, jeżistu wkoll numru iehor ta’ statwi ta’ qaddisin



Marija Immakulata	F'Misrah il-Knisja Fi Triq il-Qrendi kantuniera ma' ma' Triq is-Sejba (fil-Kamra tan-nar)	Fuq iz-zuntier Fil-bitha
Marija Assunta	Fi Triq il-Parroċċa F'Misrah il-Knisja Fi Triq il-Parroċċa Fi Triq Santa Katarina	Ma' bini/razzett b'faċċata ġdida Fil-ġenb taz-zuntier Nru. 15 Nru. 34 Nru. 36
Marija Addolorata	Fi Triq il-Langas Fi Triq id-Duluri	Fuq il-faċċata Nru. 2 Mal-kappella tad-Duluri
Madonna tal-Ġilju	Mal-Każin tal-Banda Lily Fil-Kamra tan-Nar	Fuq il-faċċata Fil-bitha
Madonna Sacro Cuore	Fi Triq Santa Katarina	Nru. 24
Madonna tal-Karmnu	Fi Triq il-Karmnu kantuniera ma' Triq Valletta	

b'titli, bħal dawk ta' San Ġużepp, San Pawl, San Mikiel, San Innoċenz, Santu Rokku, San Franġisk, San Ġwann Battista, is-Salvatur u Kristu Re.

Fuq il-faċċata tal-knisja hemm ukoll statwi *simbolu* jġigfieri dawk tal-Fidi, tat-Tama u ta' l-Imhabba. Ritratti ta' dawn jagħmlu wkoll parti mill-kollezzjoni li għandi.



Statwa tal-Madonna tal-Ġilju li tinsab meqjuma ġewwa l-post tan-Nar tas-Sočjetà Mużikali Madonna tal-Ġilju.

## Il-Kitba fuq l-Irhama

Meta wiehed jifli sewwa u jaghti każ tal-kitba li jkun hemm fuq xi rhama taht xi whud mill-istatwi, jsir jaf hafna dettalji interessanti. Id-data hija l-aktar importanti iżda jkun hemm ukoll min ikun ta' l-indulġenzi, hafna drabi xi monsinjur jew xi amministratur u anke kultant xi isqof u xi ftit drabi anke papa.

Dawn l-iskrizzjonijiet issibhom miktubin b'hafna lingwi differenti inklużi l-Latin, it-Taljan u l-Malti. Sibb waħda, sa fejn naf jien l-unika, ukoll bl-Ingliż.

Normalment, dawk miktubin bil-Malti hafna drabi huma miktubin bl-ortografija l-antika. It-taqsim minn vers għall-iehor, hafna drabi jkun jew bl-addoċ jew iddettaljat mid-disinn u l-forma ta' l-irhama. Din il-kitba, fejn teżisti jiena kkopjajtha fedelment sabiex ikun hemm dokumentazzjoni ta' l-iskrizzjoni wkoll. Iżda ltqajt ukoll ma' drabi li din il-kitba tkun kważi thassret għal kollox.

## Devozzjoni lejn Marija Santissima

Id-devozzjoni lejn Marija Santissima mill-Maltin ma naqset qatt. Biżżejjed insemmu kemm-il parroċċa u kappella huma ddedikati lill-Madonna, u kemm-il purċissjoni bil-vari, b'mod speċjali dik tad-Duluri jsiru matul is-sena kollha.

Id-devozzjoni tidher kontinwa wkoll fit-toroq tagħna għall-fatt, li f'Malta u Ghawdex jeżistu żgur mhux inqas minn 220 niċċa ta' Marija Immakulata, barra oħrajn Marjani wkoll iżda taht kull titlu iehor. Dawn huma kollha dokumentati bir-ritratti li jiena hadt.



Min-naha taghha, il-Madonna lil Malta ma nsietha qatt.

Dwar dan ghandna fatti storiċi – għalina li nemmnu, inqisuhom bhala atti providenzjali bl-interċessjoni ta' Marija Ommna. Min ma jemminx, l-ebda argument ma jista' jikkonvinċih. Fost il-ġrajjet li spikkat tal-Madonna lejn il-Maltin insibu r-rebha ta' l-Assedju l-Kbir, nhar il-Vitorja 8 ta' Settembru 1565, ir-rebha fuq in-Nażizmu fit-Tieni Gwerra Dinjija 1943 u l-Konvoj li tana tama ghar-rebha ahharija, nhar Santa Marija 15 ta' Awissu 1942 u hafna ġrajjet oħra anke fi żmienna.

Marija Santissima hadet hsieb il-poplu Malti, billi gwidatu fl-aktar mumenti diffiċli fl-istorja tiegħu. **Grazzi Marija, grazzi.**

### Appell

Nixtieq nagħmel appell ċkejken lill-awtoritajiet fl-Imqabba, bhall-Kunsill Lokali, il-kappillan u l-kumitati ta' kull Soċjetà u Għaqda li teżisti halli jkomplu jiehdu hsieb dawn l-istatwi u niċeċ f'kulma jkun jehtieġilhom, inkluz harsien u kura mill-elementi, u xi drabi anke minn xi vandali.



*L-istatwa ta' l-Immakulata Kunċizzjoni li tinsab fuq il-Mentna ġewwa l-Imqabba.*

**Irridu nħallu lil uliedna wirt, u xiehda ta' devozzjoni u fidi kontinwa fit-toroq Maltin, bhalma hallewlna missirijietna.**

### Konkluzjoni

Irrid niringrazzja lill-habib tiegħi s-Sur John Barbara ta' dik il-laqgħa li kellna fuq l-gholja tas-Salvatur f'Ghawdex ghax kienet dik li tat l-ewwel imbutturatura biex jinkiteb dan l-artiklu. Niringrazzja wkoll lill-Assistent Segretarju, is-Sur Michael Ghigo li għoġbu jistedinni uffċjalment u joffrili spazju f'dan il-ktejjeb biex nikteb dwar l-istatwi u niċeċ Marjani li hawn fl-Imqabba għall-okkażjoni tal-150 sena mid-Domma ta' l-Immakulata.

Irrid nawgura minn qalbi l-festa t-tajba lill-kumitat, partitarji tal-każin tal-Banda Madonna tal-Gilju u l-Imqabbin kollha. Ma' dawn irrid ninkludi wkoll lil hafna hbieb tiegħi mużiċisti anzjani bhali, biex jiddevertu u jgawdu l-festa ad unur tal-Madonna tal-Gilju.

**Viva l-Madonna tal-Gilju.**

**Viva ma' Marija, Marija ma' Malta.**

## Blue Creek BAR & RESTAURANT



*For Information  
and Reservations,  
kindly phone  
2146 2786 or  
2146 2800*